

[Paġna Ewlenija](#) > ... > [Kwistjonijiet Tal-familja U Wirt](#) > [Wirt](#) > [Suċċessjonijiet](#) > [France](#)

Suċċessjonijiet



Il-kontenut ipprovdut minn



European Judicial Network
(in civil and commercial matters)

L-iskeda informattiva ġiet ippreparata b'kooperazzjoni mal-Kunsill tan-Nutara tal-UE (CNUE)

1 Kif titfassal dispożizzjoni dwar it-tqassim tal-beni (testment, testment kongunt, ftehim dwar is-suċċessjoni) malli jmut xi ħadd?

F'sitwazzjoni transfruntiera, testment huwa validu jekk ikun konformi mal-liġi tal-pajjiż fejn ikun sar.

Il-kundizzjonijiet bażiċi fi Franza

- Il-persuna li tkun qed tagħmel it-testment (it-testatur) trid tkun mentalment kapaci (l-Artikolu 901 tal-Kodiċi Ċivili (*code civil*));
- It-testatur irid ikollu l-kapaċità ġuridika (l-Artikolu 902 tal-Kodiċi Ċivili).
- Japplikaw dispożizzjonijiet speċjali għal persuni protetti mil-liġi: għalhekk, minorenni taħt is-16-il sena ma jistax jagħmel testment (l-Artikolu 903 tal-Kodiċi Ċivili) u l-adulti taħt tutela (*tutelle*) irid ikollhom l-awtorizzazzjoni tal-qorti jew tal-Bord tal-familja (l-Artikolu 476 tal-Kodiċi Ċivili). Il-persuni taħt kurazija (*curatelle*) jistgħu jagħmlu testment, mingħajr l-assistenza tas-supervizur tagħhom jew l-awtorizzazzjoni mill-qorti (l-Artikolu 470 tal-Kodiċi Ċivili) sugġett għad-dispożizzjonijiet tal-Artikolu 901 tal-Kodiċi Ċivili.

Ir-rekwiżiti formali

Fi Franza, huma rikonoxxuti erba' tipi ta' testmenti:

- Testmenti olografiċi: it-testaturi jridu jiktubhom, jagħtuhom data u jiffirmawhom bil-miktub (l-Artikolu 970 tal-Kodiċi Ċivili).
- Testmenti quddiem nutar: iridu jsiru quddiem żewġ nutara jew nutar u żewġ xhieda (l-Artikolu 971 tal-Kodiċi Ċivili). Jekk it-testment isir quddiem żewġ nutara, jiġi ddetat lilhom mit-testatur innifsu. L-istess japplika jekk it-testment isir quddiem nutar wieħed biss. Fiż-żewġ każijiet, it-testment imbagħad jinqara lit-testatur (l-Artikolu 972 tal-Kodiċi Ċivili). It-testment irid jiġi ffirmat mit-testatur fil-preżenza tan-nutar u ż-żewġ xhieda (l-Artikolu 973 tal-Kodiċi Ċivili) u ffirmat ukoll min-nutar u x-xhieda (l-Artikolu 974 tal-Kodiċi Ċivili).
- Testmenti sigrieti: dawn jiġu stampati jew miktuba bl-idejn mit-testatur jew persuna oħra, iffirmati mit-testatur, imbagħad ipprezentati magħluqa u ssiġillati quddiem nutar fil-preżenza ta' żewġ xhieda (l-Artikolu 976 tal-Kodiċi Ċivili).
- Testmenti internazzjonali: dawn jiġu pprezentati mit-testatur lin-nutar u żewġ xhieda, iffirmati minnhom u mbagħad mehmuża ma' ċertifikat imfassal min-nutar li se jirċevihom (Il-Konvenzjoni ta' Washington tas-26 ta' Ottubru 1973).

It-testaturi jistgħu iħassru t-testmenti tagħhom meta jridu skont l-Artikolu 895 tal-Kodiċi Ċivili.

Ftehimiet fuq suċċessjoni

Ftehimiet fuq suċċessjoni fil-prinċipju huma pprojbiti (l-Artikolu 722 tal-Kodiċi Ċivili).

Madankollu, minn Jannar tal-2007 ġie aċċettat illi l-werrieta prospettivi (it-tfal) jistgħu jirrinunzjaw bil-quddiem għad-dritt tagħhom li jiftħu kawża dwar interferenza fil-wirt tagħhom għall-benefiċċju ta' persun(i) li jistgħu ikunu jew ma jkunx werrieta (aħwa jew id-dixxendenti tagħhom). Dan jinvolvi r-rinunzja bil-quddiem ta' kawża għal tnaqqis (*action en réduction*) (l-Artikolu 929 tal-Kodiċi Ċivili). Biex tkun valida, ir-rinunzja trid tiġi mnizzla f'att uffiċjali eżegwit minn żewġ nutara. Il-benefiċjarji tal-wirt (ara wkoll il-mistoqsija Nru 3) iridu jiġu msemmija wkoll fil-ftehim.

Barra minn hekk, skont ir-regoli dwar id-diviżjoni *inter vivos* li tinkludi lin-neputijiet (*donation-partage trans-générationnelle*), il-werrieta prospettivi (it-tfal) jistgħu jiftehmu li d-dixxendenti tagħhom stess jirċievu sehemhom sħiħ jew parti minnu minflokhom (l-Artikolu 1078-4 tal-Kodiċi Ċivili).

2 Id-dispożizzjoni għandha tkun irregistrata u jekk iva, kif?

It-testamenti kollha, partikolarment it-testamenti olografiċi, jistgħu jiġu rreġistrati min-nutar fir-Registru Ċentrali tat-Testamenti (*Fichier central des dispositions de dernières volontés* - FCDDV). Li jiġi rreġistrat mhux il-kontenut tat-testament, iżda biss l-istat ċivili tal-persuna kkonċernata u d-dettalji tan-nutar li għandu t-testament fl-arkivji tiegħu. Ir-rwol tal-FCDDV huwa għalhekk li jidderieġi lill-applikant għand in-nutar li għandu t-testament u biex ma jikkixx il-kontenut tiegħu.

Kulhadd jista' jikkonsulta lill-FCDDV, jekk jippreżenta ċertifikat tal-mewt jew dokument ieħor li huwa prova tal-mewt tal-persuna li t-testament tagħha huwa mfitte. L-applikant imbagħad irid ikellem lin-nutar li rreġistra t-testament. L-applikazzjoni ssir [online](#).

In-nutar jista' jinforma biss lill-werrieta u lil-legatarji bil-kontenut tat-testament, sakemm l-imħallef presedenti tal-Qorti Ordinarka fejn tkun infetħet is-suċċessjoni ma jordnax mod ieħor (*tribunal judiciaire du lieu d'ouverture de la succession*).

3 Hemm restrizzjonijiet fuq il-libertà li wieħed jiddisponi mill-beni wara l-mewt (pereżempju sehem riżervat)?

Skont il-liġi Franciża, id-dixxendenti tad-*decurjus* biss (tfal, neputijiet, eċċ., f'ordni ta' prijorità) u l-konjuġi tad-*decurjus* meta ma jkunx hemm dixxendenti, għandhom dritt għas-sehem riżervat (*part réservataire*) (il-leġittima).

L-axxendenti u l-qraba kollaterali ma għandhomx dritt għas-sehem riżervat.

Dawn id-drittijiet għas-sehem riżervat, li jillimitaw il-libertà tat-testatur li jiddisponi mill-patrimonju tiegħu kif jixtieq u jistgħu jvarjaw fil-valur skont kemm kellu tfal id-deċedut jew l-istat tal-werriet intitolat għas-sehem riżervat (tfal jew konjuġi), ma jistgħux jaqzbu tliet kwarti tal-patrimonju. Il-werrieta intitolati għas-sehem riżervat ma jistgħux jirrinunzjaw għalih (sakemm ma jirrinunzjawx għall-wirt). Madankollu, jistgħu, bil-quddiem, jirrinunzjaw għad-dritt li jiftħu kawża għat-tnaqqis kontra donazzjonijiet testamentarji eċċessivi (ir-rinunzja bil-quddiem ta' kawża għat-tnaqqis imsemmija fil-mistoqsija 1 b'rabta mal-ftehimiet dwar is-suċċessjoni).

Għalhekk dawk il-werrieta jistgħu jinvokaw id-dritt tagħhom għas-sehem riżervat (l-Artikoli 721 u 912 tal-Kodiċi Ċivili).

- Is-sehem riżervat għat-tfal: nofs il-wirt jekk id-*decurjus* iħalli warajh wild wieħed, żewġ terzi jekk iħalli warajh żewġ itfal u tliet kwarti jekk iħalli warajh tlett itfal jew aktar (l-Artikolu 913 tal-Kodiċi Ċivili).
- Is-sehem riżervat għall-konjuġi superstiti: din hija ta' kwart tal-assi fil-wirt (l-Artikolu 914-1 tal-Kodiċi Ċivili). Tapplika biss jekk ma jkunx hemm dixxendenti jew axxendenti u għas-suċċessjonijiet li nfetħu mill-1 ta' Lulju 2002.

Il-proċedura għall-invokazzjoni tad-dritt għas-sehem riżervat

B'kawża għat-tnaqqis il-werrieta jistgħu jinvokaw id-dritt għas-sehem riżervat. Għalhekk, jekk donazzjoni diretta jew indiretta tinterferixxi mas-sehem riżervat ta' werriet minnhom jew aktar, id-donazzjoni tista titnaqqas mis-sehem disponibbli (mhux riżervat) tal-wirt (l-Artikolu 920 tal-Kodiċi Ċivili).

Il-kawża tista' ssir biss mill-werrieta intitolati għas-sehem riżervat fi żmien ħames snin mill-ftuħ tas-suċċessjoni jew sentejn minn meta tinkixef l-interferenza (l-Artikolu 921 tal-Kodiċi Ċivili).

Kull werriet intitolat għas-sehem riżervat li bil-liġi li jkun laħaq l-età adulta jista' jirrinunzja bil-quddiem għad-dritt tiegħu li jiftaħ kawża għat-tnaqqis (l-Artikolu 929 tal-Kodiċi Ċivili). Din ir-rinunzja trid tiġi mnizzla f'att ufficjali eżegwit minn żewġ nutara. L-att irid jiġi ffirmat separatament minn kull parti li tkun qed tirrinunzja għad-drittijiet tagħha, fil-preżenza tan-nutara biss. Irid jindika b'mod preċiż il-konsegwenzi ġuridiċi futuri għal kull parti.

4 Jekk ma jkunx hemm dispożizzjoni dwar it-tqassim tal-beni malli jmut xi ħadd, min jiret u kemm?

Meta ma jkunx hemm testament, l-ordni tas-suċċessjoni huwa kif ġej skont il-liġi Franciża:

- Jekk id-*decujus* ma kienx miżżewweġ u kellu t-fal, il-wirt jgħaddi għand id-dixxendenti f'ishma ndaq (l-Artikoli 734 u 735 tal-Kodiċi Ċivili).
- Jekk id-*decujus* ma kienx miżżewweġ u ma kellux fal, il-wirt jgħaddi għand il-ġenituri tiegħu, ħutu u d-dixxendenti tagħhom (l-Artikolu 738 tal-Kodiċi Ċivili).

Jekk id-*decujus* ma kellux aħwa jew neputijiet, jirtu ommu u missieru, b'kull wieħed jirċievi nofs il-wirt (l-Artikolu 736 tal-Kodiċi Ċivili).

Jekk l-omm u l-missier ikunu mietu qabel id-*decujus*, jirtu ħutu jew id-dixxendenti tagħhom, bl-esklużjoni ta' axxendenti jew qraba oħra fil-linja kollaterali (l-Artikolu 737 tal-Kodiċi Ċivili).

- Jekk id-*decujus* ikun ħalla warajh konjuġi, id-drittijiet għall-proprjetà matrimonjali jridu jinħelsu qabel ma jitqassam il-patrimonju proprju. Wara li tkun instabet soluzzjoni għad-drittijiet ġejjin mir-regim tal-propjetà matrimonjali, japplikaw ir-regoli li ġejjin:
- Jekk id-*decujus* iħalli warajh armla/armel u axxendenti, nofs il-wirt jintiret mill-konjuġi, kwart mill-missier u kwart mill-omm. Jekk wieħed mill-axxendenti jkun miet qablu, il-kwart tal-wirt jgħaddi lill-konjuġi (l-Artikolu 757-1 tal-Kodiċi Ċivili).
- Jekk ma jkun hemm l-ebda axxendent jew dixxendent, il-wirt kollu jgħaddi għand il-konjuġi superstiti (l-Artikolu 757-2 tal-Kodiċi Ċivili). Minkejja l-Artikolu 757-2 tal-Kodiċi Ċivili, jekk ma jkun hemm l-ebda axxendent, l-aħwa tad-*decujus* jew id-dixxendenti tagħhom jirċievu nofs l-assi *in natura* inklużi fil-wirt, li huma assi li jkun irċieva d-*decujus* minghand l-axxendenti tiegħu permezz ta' suċċessjoni jew b'donazzjoni. Dan huwa d-dritt bil-kontra (l-Artikolu 757-3 tal-Kodiċi Ċivili). L-assi l-oħra jintirtu mill-konjuġi superstiti.

Sħab fi sħubija rreġistrata

Is-sieħeb li jibqa' ħaj fi sħubija rreġistrata ma għandux dritt legali biex jiret. Madankollu, jista' jirċievi legat.

B'hekk is-sieħeb registrat mhux meqjus bħala l-werriet tad-*decujus*. Is-sħab registrati għandhom biss dritt temporanju u gratuwitu ta' sena biex jużaw u jgawdu d-dar matrimonjali (u l-għamara ta' go fiha) wara l-mewt tas-sieħeb tagħhom, sakemm din kienet id-dar prinċipali tagħhom li fiha verament kienu jgħixu qabel il-mewt tiegħu, skont l-Artikolu 515-6 tal-Kodiċi Ċivili. Għalhekk huwa jiret biss jekk jiġi msemmi bħala werriet fit-testament.

F'każ ta' fal, kemm jekk ikunu tal-koppja u kemm jekk le, is-sehem disponibbli (mhux riżervat) biss jista' jintiret mis-sieħeb superstiti. Is-sehem disponibbli tal-patrimonju jvarja skont in-numru ta' fal: terz mill-partimonju jekk ikun hemm żewġ itfal, kwart jekk ikun hemm tlett itfal jew aktar (ara l-informazzjoni iktar il-fuq).

Meta ma jkunx hemm fal, il-patrimonju kollu jista' jintiret mis-sieħeb superstiti jew minn parti terza, minħabba li ma jkunx hemm werrieta intitolati għas-sehem riżervat. Madankollu, meta l-ġenituri tad-*decujus* ikunu għadhom ħajjin, huma jistgħu jitolbu l-irkupru tal-assi li jkunu taw lill-wild mejjet tagħhom, sa massimu ta' kwart tal-wirt għal kull ġenitur ħaj (l-Artikolu 738-2 tal-Kodiċi Ċivili).

5 Liema tip ta' awtorità hija kompetenti:

5.1 fi kwistjonijiet ta' suċċessjoni?

Fi Franza, il-kwistjonijiet ta' suċċessjoni jieħdu ħsiebhom in-nutara. L-involvement tagħhom huwa obligatorju jekk il-wirt ikun jinkludi proprjetà immobbli. Jekk ma jkunx hemm proprjetà immobbli l-involvement huwa fakultattiv.

In-nutara jfasslu l-ordni ta' trasferiment tal-proprjetà f'dikjarazzjoni statutorja (*acte de notoriété*) u ċ-ċertifikati tal-proprjetà immobbli li jirreġistraw it-trasferiment tal-proprjetà immobbli wara l-mewt. Huma jassistu lill-eredi bl-obbligi tat-taxxa tagħhom (it-tfassil u r-reġistrazzjoni tad-dikjarazzjoni tas-suċċessjoni fiż-żmien rikjest u l-ħlas tat-taxxa fuq is-suċċessjoni). Jekk in-natura tal-assi tippermetti u skont in-numru ta' werrieta u x-xewqat tagħhom, in-nutar jaqsam l-assi bejn il-werrieta, u jhejji att ta' diviżjoni (*acte de partage*).

Fil-każ ta' tilwim, il-Qorti Ordinarja tal-post fejn tinfetaħ is-suċċessjoni għandha l-guriżdizzjoni esklussiva *ratione materiae* u *ratione loci*.

5.2 biex tirċievi dikjarazzjoni ta' rinunzja jew aċċettazzjoni tas-suċċessjoni?

Ir-reġistru tal-Qorti Ordinarja tal-post fejn tinfetaħ is-suċċessjoni jirċievi dikjarazzjonijiet ta' rinunzja jew aċċettazzjoni tal-wirt sal-ammont tal-assi netti tal-wirt.

Mhuma meħtieġa l-ebda formalitajiet speċjali jekk is-suċċessjoni tiġi aċċettata mingħajr kundizzjonijiet.

5.3 biex tirċievi dikjarazzjoni ta' rinunzja jew aċċettazzjoni tal-legat?

Ir-reġistru tal-Qorti Ordinarja tal-post fejn tinfetaħ is-suċċessjoni jirċievi rinunzji ta' legati universali u legati b'titolu ġenerali. Skont il-liġi Franċiża l-ebda dikjarazzjoni mhi meħtieġa għal rinunzji ta' legati individwali.

5.4 biex tirċievi dikjarazzjoni ta' rinunzja u aċċettazzjoni ta' sehem riżervat?

Id-dritt ta' werriet li jaċċetta jew jirrinunzja wirt ma jistax jinqasam. Ikopri l-wirt sħiħ u għalhekk ma jistax jiġi limitat għas-sehem riżervat.

Madankollu, il-werrieta jistgħu jirrinunzjaw għat-tnaqqis tad-donazzjonijiet testamentarji li jinterferixxu mas-sehem riżervat tagħhom.

6 Deskrizzjoni qasira tal-proċedura biex issir suċċessjoni skont il-liġi nazzjonali, inkluż kif issir il-likwidazzjoni tal-patrimonju u kif jinqasmu l-assi (din tinkludi informazzjoni dwar jekk il-proċedura ta' suċċessjoni tinbeda minn qorti jew minn awtorità kompetenti oħra fuq inizjattiva tagħha stess)

Is-suċċessjoni tinfetaħ mal-mewt, fl-aħħar post ta' residenza tad-decujus.

Mal-mewt, il-werrieta għandhom tliet għażliet: li jaċċettaw il-wirt mingħajr kundizzjonijiet, li jaċċettaw il-wirt sal-valur tal-assi netti jew li jirrinunzjaw għall-wirt.

L-aċċettazzjoni mingħajr kundizzjonijiet tista' tkun espressa jew taċita (l-Artikolu 782 tal-Kodiċi Ċivili). Tkun taċita meta l-werriet jieħu miżuri li juru biċ-ċar il-ħsieb tiegħu li jaċċetta s-suċċessjoni u li jista' jagħmel hekk biss fil-kapaċità tiegħu bħala werriet li jaċċetta l-wirt (l-Artikolu 783 tal-Kodiċi Ċivili).

L-aċċettazzjoni tal-wirt sal-valur tal-assi netti teħtieġ dikjarazzjoni quddiem ir-reġistru tal-Qorti Ordinarja li fil-guriżdizzjoni tagħha tkun infetħet is-suċċessjoni (l-Artikoli 787 u 788 tal-Kodiċi Ċivili). Id-dikjarazzjoni tiġi akkumpanjata jew segwita mill-inventarju tal-wirt fi żmien massimu ta' xahrejn. L-inventarju jrid jifassal minn nutar, irkantatur jew bailiff (l-Artikolu 789 tal-Kodiċi Ċivili). Fin-nuqqas ta' inventarju, il-wirt jitqies li ġie aċċettat mingħajr kundizzjoni (l-Artikolu 790 tal-Kodiċi Ċivili). L-inventarju jrid ikopri l-assi u l-obbligazzjonijiet kollha inklużi fil-wirt.

L-aċċettazzjoni ta' wirt bil-benefiċċju tal-inventarju tippermetti illi werriet jiżgura li l-propjetà personali tiegħu ma titħallatx mal-wirt, biex iżomm, kontra l-wirt, id-drittijiet kollha li kellu qabel fuq il-propjetà tad-*decujus* u biex ikun responsabbli biss għad-dejn fuq il-wirt sal-valur tal-propjetà li jirċievi. Il-werriet huwa għalhekk responsabbli għad-djun kollu, iżda biss sal-valur tal-propjetà li jirċievi fil-wirt.

Ir-rinunzja ta' wirt qatt ma tiġi preżumta u trid tiġi dejjem espressa. Sabiex tkun eżegwibbli kontra partijiet terzi, din trid tintbagħat jew tiġi ppreżentata quddiem il-Qorti Ordinarja li fil-ġuriżdizzjoni tagħha tkun infetħet is-suċċessjoni (l-Artikolu 804 tal-Kodiċi Ċivili). Il-werrieta li jirrinunzjaw għall-wirt jitqiesu li qatt ma kienu werrieta.

Il-preskrizzjoni għad-dritt ta' werriet li jaċċetta jew jirrinunzja wirt hija ta' għaxar snin, imbagħad wara l-werriet jitqies li rrinunzja għall-wirt. Madankollu, werriet jista' jiġi ordnat jiddeċiedi (l-Artikolu 771 tal-Kodiċi Ċivili) u f'dan il-każ irid iwieġeb fi żmien xahrejn. Wara dan il-perjodu ta' riflessjoni, jekk werriet ma jkunx ħa deċiżjoni, huwa jitqies li aċċetta l-wirt mingħajr kundizzjonijiet.

Il-prinċipju fil-liġi Franciża huwa r-riżoluzzjoni bonarja tal-wirt, mingħajr intervent mill-qorti. Il-qorti tista' tintalab tintervjeni biss jekk ikun hemm tilwim bejn il-werrieta.

Fil-biċċa l-kbira l-ftehim fuq wirt jinkiseb bl-għajnuna ta' nutar. Madankollu, f'ċerti ċirkostanzi jista' jintlaħaq ftehim fuq wirt mingħajr nutar, partikolarment jekk il-propjetà tad-*decujus* ma tinkludix propjetà immobbli. Meta l-werrieta jikkonsultaw nutar, dan ikun tal-għażla tagħhom. Jekk il-werriet ma jaqblux fuq liema nutar iqabdbu, kulħadd jista' juża n-nutar tiegħu stess jekk ikun jixtieq.

Kif jintgħażel in-nutar, il-pass li jmiss huwa d-determinazzjoni tal-kompożizzjoni tal-*decujus*, f'dak li jikkonċerna r-reġim ta' proprjetà matrimonjali tiegħu, donazzjonijiet preċedenti, eċċ. Sabiex jistabbilixxi l-kontenut tal-wirt li jrid jiġi kkunsidrat kollu, in-nutar jikkuntattja diversi organizzazzjonijiet (kumpaniji tal-assigurazzjoni, banek, eċċ.) u jistaqsi lill-werrieta biex iwettqu valutazzjoni tal-proprjetà immobbli u l-*decujus* l-oħra mhux ikkwotati fuq il-borża. Jista' jkun meħtieġ ukoll inventarju tal-propjetà mobbli. L-obbligi jiġu determinati permezz ta' lista tad-djun tad-*decujus*, sew jekk dawn ikunu fatturi sempliċi, taxxi dovuti, assistenza soċjali li tista' titħallas lura, garanziji jew pagamenti ta' kumpens lil ekskonjuġi.

Immedjatament wara l-mewt, il-werrieta jsiru kopropjetarji tal-*decujus* kollha fil-wirt sakemm tinqasam il-propjetà. B'hekk kopropjetarji, huma responsabbli wkoll għad-djun fl-istess proporzjon. Dwar il-bejgħ tal-kopropjetà (magħruf b'hekk disponiment) irid ikun hemm qbil unanimu. Min-naħa l-oħra, id-deċiżjonijiet amministrattivi jistgħu jittieħdu b'maġġoranza ta' mill-inqas żewġ terzi tad-drittijiet kongunti. Barra minn hekk, kull kopropjetarju jista' jieħu l-miżuri neċessarji biex iżomm il-propjetà kongunta. F'każ ta' nuqqas ta' ftehim, il-kwistjoni tista' titressaq il-qorti sabiex tingħeleb il-ħtieġa ta' awtorizzazzjoni ta' wħud mill-kopropjetarji.

Id-diviżjoni tal-propjetà fil-wirt bejn il-werrieta ġgħib fi tmiemha l-kopropjetà. Din id-diviżjoni ssir b'mod bonarju jekk il-benefiċjarji koll jaqblu (il-prinċipju ġenerali, l-Artikolu 835 tal-Kodiċi Ċivili) jew wara proċedimenti legali f'każ ta' nuqqas ta' qbil, bl-involvement ta' nutar (l-eċċezzjoni, l-Artikolu 840 tal-Kodiċi Ċivili). Barra minn hekk, id-diviżjoni tista' tkun sħiħa jew parzjali jekk ċerti assi jkomplu jinżammu b'mod kongunt (il-propjetà bl-użufrutt, pereżempju). Kwalunkwe werriet jista' jitlob id-diviżjoni tal-propjetà (l-Artikolu 815 tal-Kodiċi Ċivili). Il-kreditur ta' kopropjetarju wkoll jista' jitlob din id-diviżjoni (l-Artikolu 815-17 tal-Kodiċi Ċivili).

Dan l-aħħar stadju fis-saldu tal-wirt jeħtieġ ir-reġistrazzjoni tat-trasferiment tal-propjetà lill-werrieta. B'hekk, jinħtieġu ċertifikati ta' sjieda b'hekk prova illi l-werrieta huma s-sidien il-ġodda tal-propjetà, kemm jekk din tikkonsisti fi propjetà immobbli, ishma f'soċjetajiet (*sociétés civiles*), vetturi jew titoli. F'każ ta' propjetà immobbli, il-werrieta jridu jippubblikaw iċ-ċertifikati tas-sjieda fir-reġistru tal-artijiet. L-istess japplika għal ishma f'soċjetajiet, fejn iċ-ċertifikati jridu jiġu rreġistrati mar-reġistru tal-qorti kummerċjali (*tribunal de commerce*).

Jekk il-propjetà ma tinqasamx, il-werrieta jibqgħu kopropjetarji.

7 Kif u meta wieħed isir werriet jew legatarju?

Skont il-liġi Franciża, il-mewt ta' persuna tagħti bidu għas-suċċessjoni u l-werrieta legali jsiru sidien kongunti bi dritt awtomatiku għall-propjetà, għad-drittijiet u għall-azzjonijiet tad-*decujus* (l-Artikoli 720 u 724 tal-Kodiċi Ċivili), li fil-prinċipju jippermettilhom li immedjatament jieħdu l-pussess fiżiku tal-*decujus* fil-wirt. Madankollu, il-werrieta jkun għadhom iridu jiddeċiedu jekk jaċċettawx is-suċċessjoni mingħajr kundizzjonijiet, jekk jaċċettawx il-wirt sal-valur tal-*decujus* netti jew jekk jirrinunzjaw għall-wirt (ara l-ispejgazzjoni fil-mistoqsija nru 6).

Il-legatarji universali u d-donatarji għandhom dan id-dritt (*saisine*) biss jekk ma jkunx hemm persuni intitolati għas-sehem riżervat (l-Artikolu 1006 tal-Kodiċi Ċivili). Jekk hemm werrieta intitolati għas-sehem riżervat, iridu jiġu mitluba jikkonsenjaw il-legat (l-Artikolu 1004 tal-Kodiċi Ċivili).

Il-legatarji b'titolu ġenerali u l-legatarji individwali jridu jikkuntattjaw lill-werrieta li għandhom dritt awtomatiku (l-Artikoli 1011 u 1014 tal-Kodiċi Ċivili). Huwa permezz tagħhom li jiksbu l-legat tagħhom.

L-Istat (każijiet ta' escheat) irid jingħata l-pussess tal-wirt. L-Istat imbagħad jiġi rappreżentat mill-uffiċċju tal-istat għall-proprjetà (*Administration des domaines*).

8 Il-werrieta huma responsabbli għad-djun tal-mejjet, u jekk iva, skont liema kundizzjonijiet?

Werriet universali jew werriet b'titolu ġenerali li jaċċetta l-wirt mingħajr kundizzjonijiet huwa responsabbli mingħajr limitu għad-djun u l-piżijiet fuq il-wirt. Huwa marbut bil-legati ta' somom ta' flus biss sal-valur tal-assi netti tal-wirt mingħajr id-dejn (l-Artikolu 785 tal-Kodiċi Ċivili).

Meta jkun hemm diversi werrieta, kull wieħed minnhom ikun marbut personalment bid-djun u l-piżijiet fuq il-wirt skont sehem mill-wirt (l-Artikolu 873 tal-Kodiċi Ċivili).

Il-werrieta li jkunu għażlu l-aċċettazzjoni mingħajr kundizzjonijiet huma responsabbli għad-djun u l-piżijiet kollha tad-decujus. Madankollu, jistgħu jitolbu li jinħelsu mill-obbligu tagħhom b'mod sħiħ jew parzjali għal dejn fil-wirt jekk, meta nfetħet is-suċċessjoni, setgħu ma kinux jafu b'dak id-dejn u l-pagament tad-dejn jista' jippreġudika serjament l-assi propji tagħhom.

- Jekk jkunu aċċettaw il-wirt sal-valur tal-assi netti tagħhom, il-werrieta huma marbuta biss bid-dejn fuq il-wirt sal-valur tal-proprjetà li jkunu wirtu.
- Il-werrieta li jkunu rrinunzjaw għall-wirt ma humiex marbuta bid-dejn.

9 Liema huma d-dokumenti u/jew l-informazzjoni normalment meħtieġa għall-finijiet tar-reġistrazzjoni tal-proprjetà immobbli?

Skont l-Artikolu 710-1 tal-Kodiċi Ċivili, il-kuntratti awtentici eżegwiti minn nutar li jista' jipprattika fi Franza, deċiżjonijiet tal-qorti, u dokumenti uffiċjali maħruġa minn awtorità amministrattiva biss jistgħu jintużaw għall-formalitajiet tar-reġistrazzjoni tal-art.

Fejn hemm inkluża proprjetà immobbli fil-wirt, in-nutar irid ifassal ċertifikat nutarili jew "ċertifikat tal-proprjetà immobbli". Dan il-kuntratt awtentiku jirreġistra t-trasferiment tas-sjeda tal-proprjetà immobbli lill-werrieta. It-trasferiment irid jiġi rreġistrat mar-reġistru tal-artijiet (*service de publicité foncière*). Il-valur tal-proprjetà irid jiġi ddikjarat mill-werrieta u indikat fil-kuntratt. Irid jikkorespondi mal-prezz tas-suq.

9.1 Il-ħatra ta' amministratur hija obligatorja jew issir obligatorja wara li ssir it-talba? Jekk hija obligatorja jew obligatorja fuq talba, x'inhuma l-passi li għandhom jittieħdu?

L-intervent ta' amministratur mhux previst jew meħtieġ mil-liġi Franciża. Madankollu huwa possibbli jekk jiġi maħtur mill-qorti. Il-werrieta għandhom l-obbligu li jagħtu informazzjoni lir-reġistri tal-artijiet, bl-għajjnuna tan-nutar. Id-decujus jista' jaħtar eżekutor testamentarju, bis-setgħat tiegħu mniżżla fl-Artikolu 1025 et seq. tal-Kodiċi Ċivili.

9.2 Min huwa intitolat li jesegwixxi d-dispożizzjoni testamentarja mal-mewt tal-persuna u/jew li jamministra l-patrimonju?

L-amministrazzjoni tal-wirt u t-trasferiment *causa mortis* huma r-responsabbiltà tal-werrieta. F'każ ta' tilwim, il-Qorti Ordinaria tal-post fejn tinfetaħ is-suċċessjoni għandha l-ġurisdizzjoni.

Il-qorti tista' taħtar amministratur għall-wirt biex jirrappreżenta lill-werrieta kollha sa fejn jippermettulu s-setgħat mogħtija lill-amministratur (l-Artikolu 813-1 tal-Kodiċi Ċivili).

Il-liġi Franciża tipprevedi wkoll tipi oħra ta' awtorità għall-amministrazzjoni ta' wirt, b'mod partikolari l-prokura (l-Artikolu 812 tal-Kodiċi Ċivili) tad-*decujus* wara mewtu, li permezz tagħha t-testatur jaħtar amministratur meta jkun għadu ħaj biex jamministra jew jieħu ħsieb parti mill-wirt għall-werrieta tiegħu. L-għażliet l-oħra huma l-ħatra ta' amministratur bi ftehim (l-Artikolu 813 tal-Kodiċi Ċivili), li hija soġġetta għar-regoli tal-liġi ordinarja, u fl-aħħar nett l-awtorità mogħtija mill-qorti, kif imsemmi aktar 'il quddiem.

9.3 X'setgħat għandu amministratur?

Il-werrieta bi dritt awtomatiku għall-propjeta, id-drittijiet u l-mizuri tad-*decujus* għandhom setgħat sħaħ. F'każ ta' problema jew nuqqas ta' qbil, il-kwistjoni tista' titressaq il-qorti u jista' jinħatar amministratur. F'dak il-każ, l-amministratur ikun responsabbli għall-organizzazzjoni provviżorja tal-wirt minħabba nuqqas ta' mizuri, kontumacja jew żball minn werriet wieħed jew aktar. Ir-rwol tiegħu jikkonsisti fit-twettiq ta' atti ta' konservazzjoni, superviżjoni u amministrazzjoni marbuta mal-wirt (l-Artikoli 813-4). Fil-limiti tas-setgħet mogħtija lilhom, l-amministraturi jirrapprezentaw ukoll lill-werrieta kollha f'atti ċivili u ġudizzjarji (l-Artikolu 813-5 tal-Kodiċi Ċivili).

10 Liema dokumenti huma tipikament maħruġa skont il-liġi nazzjonali matul jew fl-aħħar tal-proċedimenti ta' suċċessjoni li jippruvaw l-istatus u d-drittijiet tal-benefiċjarji? Għandhom effetti evidenzjarji speċifiċi?

Skont il-liġi Franciża, id-dikjarazzjoni statutorja (*acte de notoriété*) huwa dokument li normalment jiffassal minn nutar biex jiġi ppruvat l-istatus ta' werriet (l-Artikolu 730-1 tal-Kodiċi Ċivili), għalkemm dan l-istatus jista' jiġi ppruvat b'mezzi oħra. Id-dikjarazzjoni statutorja hija dokument uffiċjali li jidentifika lill-werrieta u l-ishma tagħhom fil-wirt. Għal dik ir-raġuni, il-qraba tad-*decujus* iridu jagħtu lin-nutar id-dokumenti li jidentifikaw lill-membri tal-familja involuti fis-suċċessjoni (ktieb bir-rekords tal-familja (*livret de famille*), kuntratt ta' żwieġ, sentenza ta' divorzju, eċċ). Id-dikjarazzjoni statutorja titqies bħala awtorevoli sakemm ma jiġix pruvat mod ieħor. Hija tista' tiġi sostitwita minn ċertifikat ta' suċċessjoni sempliċi ffirmat mill-werrieta għal wirtijiet żgħar.

Fejn meħtieġ, in-nutar jista' jfassal strument li jniżżel l-għażla li tkun saret rigward is-suċċessjoni (*acte d'option successorale*) u ċertifikat ta' proprjeta immobbli.

Is-suċċessjoni tintemm bid-diviżjoni tal-propjeta, li ħafna drabi tiġi registrata f'kuntratt ta' diviżjoni (*acte de partage notarié*).

Din il-paġna web hija parti minn [L-Ewropa Tiegħek](#).

Nilqgħu l-[feedback](#) tiegħek dwar l-utilità tal-informazzjoni pprovduta.

L-aħħar aġġornament: 26/12/2024

Il-verzjoni bil-lingwa nazzjonali ta' din il-paġna tinżamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-oriġinal mill-awtorità nazzjonali kompetenti li jkun għadu ma jidhirx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.